

# Durga Chandrakala Stuti

वेधोहरीश्वरस्तुत्यां विहर्त्रीं विन्ध्यभूधरे  
हरप्राणेश्वरीं वन्दे हन्त्रीं विबुधविद्विषाम् ॥ 1 ॥

अभ्यर्थनेन सरसीरुहसंभवस्य  
त्यक्त्वोदिता भगवदक्षिपिधानलीलाम् ।  
विश्वेश्वरी विपदपागमने पुरस्ता-  
न्माता ममास्तु मधुकैटभयोर्निहन्त्री ॥2॥

प्राङ्निजरिषु निहितैर्निजशक्तिलेशै-  
रेकीभवद्विरुदिताखिललोकगुप्त्यै ।  
संपन्नशस्त्रनिकरा च तदायुधस्थै-  
र्माता ममास्तु महिषान्तकरी पुरस्तात् ॥3॥

प्रालेयशैलतनयातनुकान्तिसम्प-  
त्कोशोदिता कुवलयच्छविचारुदेहा ।  
नारायणी नमदभीप्सितकल्पवल्ली  
सुप्रीतिमावहतु शुम्भनिशुम्भहन्त्री ॥4॥

विश्वेश्वरीति महिषान्तकरीति यस्याः  
नारायणीत्यपिच नामभिरङ्कितानि ।  
सूक्तानि पङ्कजभुवाच सुरर्षिभिश्च  
दृष्टानि पावकमुखैश्च शिवां भजे ताम् ॥5॥

उत्पत्तिदैत्यहननस्तवनात्मकानि  
संरक्षकाण्यखिलभूतहिताय यस्याः ।  
सूक्तान्यशेषनिगमान्तविदः पठन्ति  
तां विश्वमातरमजस्रमभिष्टवीमि ॥6॥



ये वैप्रचित्तपुनरुत्थितशुम्भमुख्यै  
दुर्भिक्षघोरसमयेन च कारितासु ।  
आविष्कृतासिजगदार्तिषु रूपभेदा-  
स्तैरम्बिका समभिरक्षतु मां विपद्भ्यः ॥7॥

सूक्तं यदीयमरविन्दभवादिदृष्ट-  
मावर्त्य देव्यनुपदं सुरथस्समाधिः ।  
द्वावप्यवापतुरभीष्टमनन्यलभ्यं  
तामादिदेवतरुणीं प्रणमामि देवीम् ॥8॥

माहिष्मतीतनुभवं च रुरुं च हन्तु-  
माविष्कृतैर्निजरसादवतारभेदैः ।  
अष्टादशाहतनवाहतकोटिसंख्यै-  
रम्बा सदा समभिरक्षतु मां विपद्भ्यः ॥9॥

एतच्चरित्रमखिलं लिखितं हि यस्या-  
स्संपूजितं सदन एव निवेशितं वा ।  
दुर्गं च तारयति दुस्तरमप्यशेषं  
श्रेयः प्रयच्छति च सर्वमुमां भजे ताम् ॥10॥

यत्पूजनस्तुतिनमस्कृतिभिर्भवन्ति  
प्रीताः पितामह रमेश हरास्त्रयोऽपि ।  
तेषामपि स्वकगुणैर्ददतीं वपूंषि  
तामीश्वरस्य तरुणीं शरणं प्रपद्ये ॥11॥



कान्तारमध्यदृढलग्नतयावसन्ना  
मग्नाश्च वारिधिजले रिपुभिश्च रुद्धाः ।  
यस्याः प्रपद्य चरणौ विपदस्तरन्ति  
सा मे सदास्तु हृदि सर्वजगत्सवित्री ॥12॥

वन्धे वधे महति मृत्युभये प्रसक्ते  
वित्तक्षये च विविधे च महोपतापे ।  
यत्पादपूजनमिह प्रतिकारमाहु  
स्सा मे समस्तजननी शरणं भवानी ॥13॥

बाणासुरप्रहितपन्नगबन्धमोक्ष-  
स्तद्बाहुदर्पदळनादुषया च योगः ।  
प्राद्युम्निना द्रुतमलभ्यत यत्प्रसादा-  
त्सा मे शिवा सकलमप्यशुभं क्षिणोतु ॥14॥

पापः पुलस्त्यतनयः पुनरुत्थितो मा-  
मद्यापि हर्तुमयमागत इत्युदीतम् ।  
यत्सेवनेन भयमिन्दिरयाऽवधूतं  
तामादिदेवतरुणीं शरणं गतोऽस्मि ॥15॥

यद्दधानजं सुखमवाप्यमनन्तपुण्यै-  
स्साक्षात्तमच्युतपरिग्रहमाश्ववापुः ।  
गोपाङ्गनाः किल यदर्चनपुण्यमात्रा  
त्सा मे सदा भगवती भवतु प्रसन्ना ॥16॥

रात्रिं प्रपद्य इति मन्त्रविदः प्रपन्ना-  
नुद्धोध्य मृत्यवधिमन्यफलैः प्रलोभ्य ।  
बुध्वाच तद्विमुखतां प्रतनं नयन्ती-  
माकशमादिजननीं जगतां भजे ताम् ॥17॥

देशकालेषु दुष्टेषु दुर्गाचन्द्रकलास्तुतिः ।  
सन्ध्ययोरनुसन्धेया सर्वापद्विनिवृत्तये ॥18॥